

**किंग जार्ज चिकित्सा विश्वविद्यालय का दीक्षांत समारोह**  
**राज्यपाल ने मेधावियों को पदक देकर सम्मानित किया**

दिनांक: 29 जनवरी, 2017

उत्तर प्रदेश के राज्यपाल श्री राम नाईक ने आज किंग जार्ज चिकित्सा विश्वविद्यालय के 12वें दीक्षांत समारोह में अमेरिका के प्रो० यूमन फॉग एवं प्रो० त्रिलोक चन्द्र गोयल को डी०एस०सी० की मानद उपाधि देकर सम्मानित किया। कार्यक्रम में उच्च न्यायालय इलाहाबाद के मुख्य न्यायाधीश न्यायमूर्ति दिलीप बाबासाहेब भोसले मुख्य अतिथि के रूप में उपस्थित थे। राज्यपाल ने दीक्षान्त समारोह में एम०बी०बी०एस०, बी०डी०एस०, नर्सिंग एवं अन्य पाठ्यक्रमों की उपाधि सहित उत्कृष्ट प्रदर्शन करने वाले छात्र-छात्राओं को पदक एवं पुरस्कार प्रदान किया।

राज्यपाल ने उपाधि प्राप्त छात्र-छात्राओं को सम्बोधित करते हुये कहा कि नये जीवन के प्रारम्भ में शपथ को याद रखें। उपाधि प्राप्त कराने में माता-पिता और गुरुजनों ने जो परिश्रम किया है उसको स्मरण करते हुये नये वातावरण के लिये तैयार हों। जीवन में अपना लक्ष्य निर्धारित करें। कड़े परिश्रम और आत्मविश्वास से सफलता प्राप्त होती है। असफलता से निराश मत हों बल्कि असफलता का विश्लेषण करें तो अगला कदम सफलता की ओर बढ़ेगा। हिम्मत हारने वाला कभी आगे नहीं जा सकता। उन्होंने कहा कि सफलता प्राप्त करने के लिये निरन्तर आगे बढ़ते रहें।

श्री नाईक ने कहा कि ज्ञानवर्द्धन के लिये हमेशा प्रयासरत रहें। मनुष्य अंतिम श्वास तक सीखता है। चिकित्सा के क्षेत्र में नित नये परिवर्तन हो रहे हैं। ऐसे सभी नवोन्मेष और परिवर्तन की जानकारी रखें। चिकित्सक का पेशा परोपकार से जुड़ा हुआ है। रोगी सेवा ईश्वर सेवा से बढ़कर है। रोगी के साथ अच्छा व्यवहार करें एवं ईश्वर की सेवा मानकर उसकी सेवा करें। राज्यपाल ने कहा कि किंग जार्ज चिकित्सा विश्वविद्यालय का नाम केवल प्रदेश या देश में नहीं बल्कि पूरे विश्व में विख्यात है। उन्होंने कहा कि अपनी कुशलता और प्रमाणिकता से अपने विश्वविद्यालय का नाम रोशन करें।

राज्यपाल ने कहा कि विधान सभा चुनाव में संविधान द्वारा दिये गये मताधिकार का अवश्य प्रयोग करें। वर्ष 2012 के विधान सभा चुनाव में प्रदेश में 12.74 करोड़ मतदाता थे जिसमें केवल 59.52 प्रतिशत लोगों ने मतदान किया तथा वर्ष 2014 के लोकसभा चुनाव में प्रदेश में 13.88 करोड़ मतदाताओं में केवल 58.27 प्रतिशत लोगों ने मतदान किया अर्थात् 40 प्रतिशत मतदाताओं ने मतदान नहीं किया। निर्वाचन आयोग द्वारा जारी नयी मतदाता सूची के अनुसार उत्तर प्रदेश में 2017 के विधान सभा चुनाव में 14.13 करोड़ मतदाता हैं, जिनमें 24.53 लाख नये मतदाता पहली बार अपने मताधिकार का प्रयोग करेंगे। उन्होंने आग्रह किया कि प्रदेश में शत-प्रतिशत मतदान हो।

मुख्य न्यायाधीश उच्च न्यायालय इलाहाबाद न्यायमूर्ति दिलीप बाबासाहेब भोसले ने उपाधि प्राप्तकर्ताओं को बधाई देते हुये कहा कि कड़ी मेहनत से अपने विश्वविद्यालय का नाम ऊँचा करें। चिकित्सक का पेशा उपकार का पेशा है। चिकित्सक सबकी मदद नहीं कर सकता लेकिन कुछ की मदद जरूर कर सकता है। केवल पैसा कमाना ही ध्येय नहीं होना चाहिए। रिश्ते बनाने से भी जीवन में सफलता मिलती है। उन्होंने कहा कि कभी निःशुल्क सेवा करके संतोष का अहसास करें।

कुलपति प्रो० रविकांत ने स्वागत उद्बोधन दिया तथा चिकित्सा विश्वविद्यालय की वार्षिक प्रगति भी प्रस्तुत की।

-----

